

Врз основа на член 73 став (1) точка 1 од Законот за енергетика\* („Службен весник на Република Северна Македонија“ бр.101/25 и 135/25), член 109 став (13) од Законот за општата управна постапка („Службен весник на Република Македонија“ бр. 124/15) и член 20 од Правилата за постапување по приговори и разрешување на спорови („Службен весник на Република Северна Македонија“ бр. 233/25), Регулаторната комисија за енергетика, водни услуги и услуги за управување со комунален отпад на Република Северна Македонија на седницата одржана на 29 јуни 2026 година донесе

## **РЕШЕНИЕ**

### **за уважување на приговор**

1. Приговорот на Василие Менкиноски од Охрид УП2 09-243/26 од 26 мај 2026 година против Решение за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје УП1 бр. NCC\_12\_20260518\_286 од 20.05.2026 година СЕ УВАЖУВА.
2. Решението за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје УП1 бр. NCC\_12\_20260518\_286 од 20.05.2026 година СЕ ПОНИШТУВА.
3. СЕ ЗАДОЛЖУВА Електродистрибуција ДООЕЛ Скопје да издаде Решение за согласност за приклучување на пумпа за вода.
4. Ова Решение влегува во сила со денот на донесувањето, а се објавува на веб-страницата на Регулаторната комисија за енергетика, водни услуги и услуги за управување со комунален отпад на Република Северна Македонија.

## **Образложение**

Василие Менкиноски од Охрид до Регулаторната комисија за енергетика, водни услуги и услуги за управување со комунален отпад на Република Северна Македонија (во понатамошниот текст: Регулаторна комисија за енергетика) поднесе Приговор УП2 09-243/26 од 26 мај 2026 година против Решение за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје (во понатамошниот текст: Електродистрибуција) бр. NCC\_12\_20260518\_286 од 20.05.2026 година, издадено поради непостоење на технички услови за приклучување на електродистрибутивната мрежа согласно барањето како и поради тоа што за предметната КП 2950 КО Коњско е издадено решение за согласност за приклучување на електродистрибутивна мрежа поради приклучок за пумпа за наводнување, при што за оваа намена може да се издаде едно РСПДМ се до етажна поделба на парцелата помеѓу носителите на право на сопственост на соодветната катастарска парцела.

Според Електродистрибуција – се работи за КП бр. 2950, КО Коњско, каде нисконапонска мрежа е напојувана од трафостаница ТС Југотутун со  $P_{inst} = 630 \text{ kVA}$  и максимално постигнат товар од 275 kW

(според сумарно мерење). Нисконапонската мрежа се наоѓа на оддалеченост од приближно 380 метри од границата на предметната парцела.

Од технички аспект, реализацијата на приклучок не претставува проблем, имајќи предвид дека во 2017 година, како нестандартен приклучок, истата мрежа е реконструирана по барање за приклучок на Нада Ивческа токму за оваа парцела. Во рамки на таа постапка е монтиран мерен-разводен ормар (МРО-3) на фундамент, во кој има две празни места.

Сепак, барањето на Василие Менкиноски е одбиено од причина што за предметната парцела веќе има издадено Решение за согласност за приклучување на пумпа за вода на Нада Ивческа, која во меѓувреме го продава нејзиниот дел на еден од сосопствениците наведени во имотниот лист, Стефан Сливоски.

На седница на Комисијата за постапување по Приговори од 23 јуни 2026 година се разгледуваше следната документација:

1. Одговор на Приговор УП2 09-243/26 од 26 мај 2026 година со прилог:

- Приговор
- Имотен лист
- Потврда од АД Водостопанство на РМ – Скопје дека на предметната КП нема водоводна инсталација
- Слика од барањето за согласност за приклучување
- GIS скица

2. Дополнителни докази од ЕВН од 18 јуни 2026 година со прилог:

- Приговараното Решение

Регулаторната комисија за енергетика при разгледувањето на Приговорот утврди дека истиот е основан.

Имено, видно од доставената документација е дека истата е комплетна согласно Мрежните правила за дистрибуција на електрична енергија.

Исто така, видно од имотниот лист е дека делот од парцелата кој припаѓа на подносителот на приговорот е под 2000m<sup>2</sup> односно е под минимумот потребен за реализација на физичка делба.

Согласно член 162 став (2) од Законот за енергетика\* („Службен весник на Република Северна Македонија“ бр.101/25 и 135/25) операторот на електродистрибутивниот систем е одговорен за одржување, надградување и проширување на електродистрибутивната мрежа како и за функционирање на електродистрибутивниот систем и е должен да обезбеди негово поврзување со електропреносниот систем.

Согласно член 164 став (1) точки 3), 4) и 5), операторот на електродистрибутивниот систем, во согласност со овој закон и прописите и правилата донесени врз основа на овој закон, е должен да го развива, надградува и одржува електродистрибутивниот систем со кој управува под економски оправдани услови со посебно внимание на безбедноста, доверливоста, ефикасноста и заштитата на животната средина, како и да обезбеди сигурна, безбедна и квалитетна дистрибуција и испорака на електрична енергија преку електродистрибутивниот систем со кој управува, на недискриминаторен и транспарентен начин и во согласност со пропишаниот квалитет. Исто така операторот на

електродистрибутивниот систем е должен да ги приклучи производителите, складиштата и потрошувачите на електродистрибутивниот систем со кој управува во економско-технички оптимални точки, како и да овозможи пристап на трета страна за користење на електродистрибутивниот систем.

Имајќи го предвид горенаведеното, се утврди се одлучи како во диспозитивот на ова Решение.

**ПРАВНА ПОУКА:** Против ова Решение може да се поведе управен спор во рок од 30 дена од денот на приемот на истото.

УП2 бр. 09–243/26  
29 јуни 2026 година

**ПРЕТСЕДАТЕЛ**  
на Регулаторната комисија за енергетика, водни услуги и  
услуги за управување со комунален отпад на  
на Република Северна Македонија

**Ацо Ристов**